

خاص کفار یا فساق کی طرز کا لباس پہننا کیسا؟

مجیب: مفتی محمد قاسم عطاری

فتویٰ نمبر: 08

تاریخ اجراء: 16 رجب المرجب 1439ھ / 03 اپریل 2018ء

دارالافتاء اہلسنت

(دعوت اسلامی)

سوال

کیا فرماتے ہیں علمائے دین و مفتیان شرع متین اس مسئلہ کے بارے میں کہ خاص کفار یا فساق کی طرز کا لباس پہننا کیسا؟

بِسْمِ اللّٰهِ الرَّحْمٰنِ الرَّحِیْمِ

الْجَوَابُ بِعَوْنِ الْمَلِکِ الْوَهَّابِ اَللّٰهُمَّ هِدَايَةَ الْحَقِّ وَالصَّوَابِ

دریافت کردہ مسئلہ کی چند صورتیں ہیں:

(1) ایسا لباس جو خاص کفار کی طرز کا ہو اور ان کا مذہبی شعار (علامت) ہو، اُسے بغیر کسی شرعی ضرورت کے پہننا کفر ہے، کیونکہ اس میں کفار کے ساتھ مشابہت اختیار کرنا پایا جاتا ہے، جیسے ہندوؤں کا زنار باندھنا یا ہندو پنڈتوں کا خاص مذہبی لباس جو وہ اپنی عبادت کے وقت ہی پہنتے ہیں۔

(2) اور ایسا لباس جو کفار کا مذہبی شعار تو نہ ہو، مگر ان کی قوم کا خاص لباس ہو، جیسے وہ دھوتی جو خاص ہندوؤں کی طرز کی ہو یا فاسقوں کی طرز کا مخصوص لباس ہو، مثلاً فی زمانہ عورتوں کا (Tights) تنگ اور چست لباس پہننا، کہ امام اہلسنت علیہ الرحمۃ نے اسے فساق کی وضع کا لباس قرار دیا، تو ایسا لباس پہننا مکروہ تحریمی، ناجائز و گناہ ہے۔

(3) اور ایسا لباس جو کفار کا مذہبی شعار نہ ہو اور نہ ہی اُن کا مخصوص لباس ہو، بلکہ عام مسلمان بھی ویسا لباس پہنتے ہوں، مثلاً مردوں کا مہذب انداز کی پینٹ شرٹ پہننا، تو اُس کا پہننا جائز ہے۔

کسی قوم سے مشابہت اختیار کرنے کے متعلق رسول اللہ صلی اللہ علیہ والہ وسلم نے ارشاد فرمایا: ”من تشبه بقوم فهو منهم“ ترجمہ: جو کسی قوم سے مشابہت اختیار کرے، تو وہ انہیں میں سے ہے۔ (سنن ابی داؤد، کتاب اللباس، باب فی لبس الشہرة، جلد 2، صفحہ 203، مطبوعہ لاہور)

بیان کردہ حدیث پاک کے تحت علامہ علی قاری حنفی رحمۃ اللہ تعالیٰ علیہ (سائل وفات: 1014ھ / 1605ء) لکھتے ہیں: ”أی: من شبه نفسه بالكفار مثلاً فی اللباس وغیره، أو بالفساق أو الفجار أو بأهل التصوف والصلحاء

الأبرار (فہو منہم): أي في الاثم والخير“ ترجمہ: یعنی جس نے اپنے آپ کو کفار کے مشابہ کیا، مثلاً لباس وغیرہ میں یا فساق و فجار کے مشابہ کیا یا صوفیا، صلحا اور نیک لوگوں کی مشابہت اختیار کی، تو وہ انہی کے ساتھ ہوگا، یعنی (بُروں کے ساتھ) گناہ میں اور (اچھوں کے ساتھ) نیکی میں۔ (مرقاۃ المفاتیح، کتاب اللباس، جلد 8، صفحہ 222، رقم الحدیث 4347، مطبوعہ کوئٹہ)

خاتم المحدثین شاہ عبدالحق محدث دہلوی حنفی رحمۃ اللہ تعالیٰ علیہ (سال وفات: 1052ھ) لکھتے ہیں: ”المتعارف فی التشبه هو التلبس بلباس قوم، وبهذا الاعتبار أوردہ فی (کتاب اللباس)، وهو بإطلاقہ یشمل الأعمال والأخلاق واللباس سواء كان بالأخيار أو بالأشرار... وبالجملة حکم المشابہة للشئ حکمہ، ظاہراً کان أو باطناً“ ترجمہ: مشابہت میں معروف یہی ہے کہ کسی قوم کا لباس پہن کر اس جیسا حلیہ اپنایا جائے، اسی لیے اس حدیث پاک کو کتاب اللباس میں ذکر کیا گیا، البتہ یہ حدیث پاک اپنے اطلاق (مطلق ہونے) کی وجہ سے اعمال، اخلاق اور لباس وغیرہ سب کو شامل ہے، خواہ اچھوں کے ہوں یا بُروں کے... خلاصہ کلام یہ کہ جو کسی چیز کے مشابہ ہو اس کا حکم بھی ظاہری اور باطنی اعتبار سے اس چیز والا ہی ہوتا ہے۔ (لمعات التنقیح، جلد 7، صفحہ 356، کتاب اللباس، الفصل الثانی، مطبوعہ دار النور، دمشق)

اور مذکورہ حدیث پاک کو نقل کرنے کے بعد صدر الشریعہ مفتی محمد امجد علی اعظمی رحمۃ اللہ تعالیٰ علیہ (سال وفات: 1367ھ/1947ء) لکھتے ہیں: ”یہ حدیث ایک اصل کلی ہے، لباس و عادات و اطوار میں کن لوگوں سے مشابہت کرنی چاہیے اور کن سے نہیں کرنی چاہیے۔ کفار و فساق و فجار سے مشابہت بُری ہے اور اہل صلاح و تقویٰ کی مشابہت اچھی ہے، پھر اس تشبہ کے بھی درجات ہیں اور انھیں کے اعتبار سے احکام بھی مختلف ہیں۔ کفار و فساق سے تشبہ کا ادنیٰ مرتبہ کراہت ہے، مسلمان اپنے کو ان لوگوں سے ممتاز رکھے، کہ پہچانا جاسکے اور غیر مسلم کا شبہ اس پر نہ ہو سکے۔“ (بہار شریعت، لباس کا بیان، حصہ 16، صفحہ 407، مکتبۃ المدینہ، کراچی)

کفار سے لباس وغیرہ میں مشابہت اختیار کرنے کی تفصیل بیان کرتے ہوئے سیدی اعلیٰ حضرت امام اہلسنت الشاہ امام احمد رضا خان رحمۃ اللہ تعالیٰ علیہ (سال وفات: 1340ھ/1921ء) لکھتے ہیں: ”اس طرح کے مسائل میں حق تحقیق و تحقیق حق یہ ہے کہ تشبہ دو وجہ پر ہے: التزامی و لزومی، التزامی یہ ہے کہ یہ شخص کسی قوم کے طرز و وضع خاص اسی قصد سے اختیار کرے کہ ان کی سی صورت بنائے ان سے مشابہت حاصل کرے حقیقتہً تشبہ اسی کا نام ہے اور لزومی یہ ہے کہ اس کا قصد تو مشابہت کا نہیں مگر وہ وضع اس قوم کا شعار خاص ہو رہی ہے کہ خواہی نخواستہی مشابہت پیدا ہوگی۔“

التزامی میں قصد کی تین صورتیں ہیں: اول یہ کہ اس قوم کو محبوب و مرضی جان کر اُن سے مشابہت پسند کرے، یہ بات اگر مبتدع کے ساتھ ہو، (تو) بدعت اور کفار کے ساتھ (ہو، تو) معاذ اللہ کفر، حدیث ”من تشبه بقوم فهو منهم“ (جو کسی قوم سے مشابہت اختیار کرے تو وہ، انہی میں سے شمار ہوگا۔) حقیقتاً صرف اسی صورت سے خاص ہے۔ دوم: کسی غرض مقبول کی ضرورت سے اسے (تشبہ) اختیار کرے وہاں اس وضع کی شاعت اور اس غرض کی ضرورت کا موازنہ ہوگا اگر ضرورت غالب ہو، تو بقدر ضرورت کا وقت ضرورت یہ تشبیہ کفر کیا معنی، ممنوع بھی نہ ہوگا، جس طرح صحابہ کرام رضی اللہ تعالیٰ عنہم سے مروی کہ بعض فتوحات میں منقول رومیوں کے لباس پہن کر بھیس بدل کر کام فرمایا اور اس ذریعہ سے کفار اشرار کی بھاری جماعتوں پر باذن اللہ غلبہ پایا۔ سوم: نہ تو انہیں اچھا جانتا ہے نہ کوئی ضرورت شرعیہ اس پر حاصل ہے، بلکہ کسی نفع دنیوی کے لئے یا وہیں بطور ہزل و استہزاء اس کا مرتکب ہوا، تو حرام و ممنوع ہونے میں شک نہیں اور اگر وہ وضع اُن کفار کا مذہبی شعار ہے، جیسے زنا، قشقہ، چٹیا، چلیپا، تو علماء نے اس صورت میں بھی حکم کفر دیا اور فی الواقع صورت استہزاء میں حکم کفر ظاہر ہے۔

اور تشبہ لزومی میں بھی حکم ممانعت ہے، جبکہ اکراہ وغیرہ مجبوریوں نہ ہوں جیسے انگریزی منڈا، انگریزی ٹوپی، جاکٹ، پتلون، الٹا پردہ، اگرچہ یہ چیزیں کفار کی مذہبی نہیں مگر آخر شعار ہیں تو ان سے بچنا واجب اور ارتکاب گناہ۔ ولہذا علماء نے فساق کی وضع کے کپڑے موزے سے ممانعت فرمائی۔۔۔ اس تحقیق سے روشن ہو گیا کہ تشبہ وہی ممنوع و مکروہ ہے جس میں فاعل کی نیت تشبہ کی ہو یا وہ شے ان بد مذہبوں کا شعار خاص یا بیانی نفسہ شرعاً کوئی حرج رکھتی ہو، بغیر ان صورتوں کے ہر گز کوئی وجہ ممانعت نہیں۔ (فتاویٰ رضویہ، جلد 24، صفحہ 530، 534، مطبوعہ رضافاؤنڈیشن، لاہور)

کفار کا ایسا لباس جو ان کا شعار تو نہ ہو، لیکن اُن کے ساتھ یا فاسقوں کے ساتھ خاص ہو، اُسے پہننے کے متعلق امام اہلسنت رحمۃ اللہ علیہ لکھتے ہیں: ”اگر (کوئی لباس) کافروں یا فاسقوں سے کوئی خصوصیت رکھتا ہو، تو پھر اس کا استعمال بھی ناجائز ہے... اور دھوتی (جو خاص ہندوؤں کی طرز کی ہو) دو وجوہ کی بناء پر ممنوع قابل ترک ہے، ایک اس لئے کہ ہندوؤں کا لباس ہے۔“ (فتاویٰ رضویہ، جلد 22، صفحہ 192، مطبوعہ رضافاؤنڈیشن، لاہور)

تنگ اور چست لباس پہننے میں وضع فساق ہونے کے متعلق امام اہلسنت رحمۃ اللہ علیہ لکھتے ہیں: ”یونہی (عورتوں کے) تنگ پانچے بھی، نہ چوڑی دار ہوں، نہ ٹخنوں سے نیچے، نہ خوب چست بدن سے سلے، کہ یہ سب وضع فساق ہے۔“ (فتاویٰ رضویہ، جلد 22، صفحہ 162، مطبوعہ رضافاؤنڈیشن، لاہور)

کفار سے اُن کے مذہبی شعائر میں مشابہت اختیار کرنے کے متعلق موسوعۃ الفقہیہ میں ہے: ”ذہب الحنفیۃ علی الصحیح عندہم، والمالکیۃ علی المذہب، وجمہور الشافعیۃ إلی: أن التشبه بالكفار فی اللباس الذی ہو شعائر لہم بہ یتمیزون عن المسلمین، یحکم بکفر فاعلہ ظاہراً، أي فی أحكام الدنیا“ ترجمہ: صحیح مذہب پر احناف، مالکیہ اور جمہور شافعیہ کا یہ مذہب ہے کہ کفار کے ساتھ ایسے لباس میں مشابہت اختیار کرنا، جو ان کا شعائر ہو اور وہ اُس لباس کے ذریعے مسلمانوں سے ممتاز ہوتے ہوں، تو ایسے لباس میں اُن کی مشابہت اختیار کرنے والے پر ظاہراً یعنی دنیوی احکام میں کفر کا حکم دیا جائے گا۔ (الموسوعۃ الفقہیہ الكويتیہ، جلد 12، صفحہ 5، مطبوعہ وزارت اوقاف، کویت)

وَاللّٰهُ اَعْلَمُ عَزَّوَجَلَّ وَرَسُوْلُهُ اَعْلَمُ صَلَّى اللّٰهُ تَعَالٰى عَلَيْهِ وَاٰلِهٖ وَسَلَّمَ



Darul-Ifta Ahlesunnat (Dawat-e-Islami)



www.daruliftaahlesunnat.net



[daruliftaahlesunnat](https://www.facebook.com/daruliftaahlesunnat)



[DaruliftaAhlesunnat](https://www.youtube.com/DaruliftaAhlesunnat)



[Dar-ul-ifta AhleSunnat](https://play.google.com/store/apps/details?id=com.daruliftaahlesunnat)



feedback@daruliftaahlesunnat.net